

ವಿಶಾಲಾಕ್ಷೀಸ್ತೋತ್ರಂ ವ್ಯಾಸಕೃತಂ




(ಸೌರಪುರಾಣೇ ಅಷ್ಟಮಾಧ್ಯಾಯಾಂತರ್ಗತಂ)
ವ್ಯಾಸ ಉವಾಚ-
ವಿಶಾಲಾಕ್ಷಿ ನಮಸ್ತುಭ್ಯಂ ಪರಬ್ರಹ್ಮಾತ್ಮಿಕೇ ಶಿವೇ .
ತ್ವಮೇವ ಮಾತಾ ಸರ್ವೇಷಾಂ ಬ್ರಹ್ಮಾದೀನಾಂ ದಿವೌಕಸಾಂ .. 15..
ಇಚ್ಛಾಶಕ್ತಿಃ ಕ್ರಿಯಾಶಕ್ತಿರ್ಜ್ಞಾನಶಕ್ತಿಸ್ತ್ವ ಮೇವ ಹಿ .
ಋಜ್ವೀ ಕುಂಡಲಿನೀ ಸುಕ್ಷ್ಮಾ ಯೋಗಸಿದ್ಧಿಪ್ರದಾಯಿನೀ .. 16..
ಸ್ವಾಹಾ ಸ್ವಧಾ ಮಹಾವಿದ್ಯಾ ಮೇಧಾ ಲಕ್ಷ್ಮೀಃ ಸರಸ್ವತೀ .
ಸತೀ ದಾಕ್ಷಾಯಣೀ ವಿದ್ಯಾ ಸರ್ವಶಕ್ತಿಮಯೀ ಶಿವಾ .. 17..
ಅಪರ್ಣಾ ಚೈಕಪರ್ಣಾ ಚ ತಥಾ ಚೈಕೈಕಪಾಟಲಾ .
ಉಮಾ ಹೈಮವತೀ ಚಾಪಿ ಕಲ್ಯಾಣೀ ಚೈವ ಮಾತೃಕಾ .. 18..
ಖ್ಯಾತಿಃ ಪ್ರಜ್ಞಾ ಮಹಾಭಾಗಾ ಲೋಕೇ ಗೌರೀತಿ ವಿಶ್ರುತಾ .
ಗಣಾಂಬಿಕೋ ಮಹಾದೇವೀ ನಂದಿನೀ ಜಾತವೇದಸೀ .. 19..
ಸಾವಿತ್ರೀ ವರದಾ ಪುಣ್ಯಾ ಪಾವನೀ ಲೋಕವಿಶ್ರುತಾ .
ಆಯತೀ ನಿಯತೀ ರೌದ್ರೀ ದುರ್ಗಾ ಭದ್ರಾ ಪ್ರಮಾಥಿನೀ .. 20..
ಕಾಲರಾತ್ರೀ ಮಹಾಮಾಯಾ ರೇವತೀ ಭೂತನಾಯಿಕಾ .
ಗೌತಮೀ ಕೌಶಿಕೀ ಚಾಸ್ಥಾ ಚಂಡೀ ಕಾತ್ಯಾಯಿನೀ ಸತೀ .. 21..
ವೃಷದ್ವಜಾ ಶೂಲಧರಾ ಪರಮಾ ಬ್ರಹ್ಮಚಾರಿಣೀ .
ಮಹೇಂದ್ರೋಪೇಂದ್ರಮಾತಾ ಚ ಪಾರ್ವತೀ ಸಿಂಹವಾಹನಾ .. 22..
ಏವಂ ಸ್ತುತ್ವಾ ವಿಶಾಲಾಕ್ಷೀ ದಿವ್ಯೈರೇತೈಃ ಸುನಾಮಭಿಃ .
ಕೃತಕೃತ್ಯೋಽಭವದ್ವ್ಯಾಸೋ ವಾರಾಣಸ್ಯಾಂ ದ್ವಿಜೋತ್ತಮಾಃ .. 23..
ವಾರಾಣಸ್ಯಾಂ ವಿಶಾಲಾಕ್ಷೀ ಗಂಗಾ ವಿಶ್ವೇಶ್ವರಃ ಶಿವಃ .
ಭಕ್ತಿಃ ಪಶುಪತೌ ತತ್ರ ದುರ್ಲಭಂ ಹಿ ಚತುಷ್ಟಯಂ .. 24..
ಯಃ ಪಶ್ಯತಿ ವಿಶಾಲಾಕ್ಷೀಂ ಸ್ನಾತ್ವಾ ಗಂಗಾಂಭಸಿ ದ್ವಿಜಾಃ .
ಅಶ್ವಮೇಧಸಹಸ್ರಸ್ಯ ಫಲಮಾಪ್ನೋತ್ಯನುತ್ತಮಂ .. 25..
ವಾರಾಣಸ್ಯಾರತು ಮಾಹಾತ್ಮ್ಯಮಿತಿ ಕಿಂಚಿನ್ಮಯೋದಿತಂ .
ಯಃ ಪಠೇಚ್ಛ ಣುಯಾದ್ವಾಽಪಿ ಯಾತಿ ಮಾಹೇಶ್ವರಂ ಪದಂ .. 26..


ವಿಶಾಲಾಕ್ಷೀಸ್ತೋತ್ರಂ ವ್ಯಾಸಕೃತಂ

ಇತಿ ಸೌರಪುರಾಣೇ ಅಷ್ಟಮಾಧ್ಯಾಯಾಂತರ್ಗತಂ ವ್ಯಾಸಕೃತಂ
ವಿಶಾಲಾಕ್ಷೀಸ್ತೋತ್ರಂ ಸಂಪೂರ್ಣಂ .

Encoded and proofread by PSA Easwaran

——
Vishalakshi Stotram Vyasakritam

pdf was typeset on September 16, 2023

——
Please send corrections to sanskrit@cheerful.com

